

Il-Knejjes ta' San Bażilju u San Mikiel

Sem. Jonathan Farrugia

B.A. (Hons) B. A. Theol. & Hum. Stud. S. Th. B. ●




Din is-sena, bit-thabrik tal-Kappillan u tal-Ministeru ta' l-Onor. il-Perit Ninu Zammit kellna x-xorti li naraw l-eqdem żewġ knejjes tal-parroċċa taghna jiġu rrestawrati u moghtija l-hajja mill-ġdid. Ix-xoghol minn haddiema u periti professjonali dam ghaddej madwar sena, minn ftit wara l-festa titolari ta' Santa Marija Assunta tas-sena l-oħra, sakemm il-knejjes reġġu nfethu mill-ġdid fil-25 ta' Mejju 2007. Ghaldaqstant hassejt li kien xieraq li din is-sena nikteb xi haġa dwar dawn iż-żewġ monumenti li jaghmlulna gieħ, kif ukoll biex insiru nafu xi ftit dwar il-kult tal-qaddisin li lilhom huma ddedikati.

San Bażilju u l-knisja tiegħu fl-Imqabba

Bażilju tweled f'Pontu lejn is-sena 329 f'familja tat-tajeb li kienet batiet hafna fi żmien il-persekuzzjoni ta' Massiminu Galerju (305-314). Kellu trobbija nisranija imma ma tghammidx meta kien tarbija, peress li d-drawwa kienet li l-insara jitgħammdu kbar wara xi xhur ta' katekumenat. Studja f'Ċesarija, f'Kostantinopli u f'Ateni – l-aqwa bliet akkademiċi ta' dawġ iż-żminijiet. Siehbu fl-istudju kien il-qaddis Girgor Nazjanzeno. Mill-kitbiet ta' San Girgor nafu li Bażilju wera minn kmieni l-kwalitajiet intellettuali straordinarji li kellu; kien jinqala' fir-rettorika, fil-filosofija, fil-matematika, fl-astronomija, fil-medicina u fil-grammatika. Nistghu nighidu li kien ġenju għal żmienu. Meta spicċa mill-istudji tghammed u mar lura lejn pajjiżu, u hemm, bil-ġhajjnuna ta' oħtu, Santa Makrina, beda jinteressa ruħu aktar

fil-Fidi u beda dejjem aktar ifittex il-perfezzjoni. Wara xi żmien Bażilju waqqaf l-ewwel monasteru ċenobitiku¹ f'Pontu, u kiteb ukoll Regula għal din it-tip ta' hajja – b'hekk dal-qaddis baqa' maghruf bhala missier il-monastiċizmu tal-Lvant.



Il-kappella ta' San Bażilju qabel ma sar ir-restawr.

Lejn is-sena 360 inqala' xi nuqqas ta' qbil fit-tagħlim li wassal biex reġġet tfaċċat l-ereżija serja ta' Arju, li ċahad id-divinità ta' Kristu. Bażilju kien wiehed mill-hafna eremiti li kellhom jitolqu mill-monasteri biex imur Kostantinopli u jiddefendi l-verità. Huwa żamm mad-duttrina li kienet ġiet definita fil-Konċilju ta' Niċea fis-sena 325, li Kristu huwa magħmul mill-istess sustanza tal-Missier u li hu daqsu u etern bhalu.

Fis-sena 365 ġie ordnat saċerdot u hames snin wara sar l-isqof ta' Ċesarija. Matul l-episkopat tiegħu hadem hafna biex iġib l-għaqda fost l-insara li żammew mal-Fidi u l-oħrajn li nġhaqdu

ma' xi moviment eretiku. Hu kien wiehed minn ta' l-ewwel qaddisin tal-Lvant li gharfu l-isqof ta' Ruma (il-papa) bhala l-kap tal-Knisja kollha. Fil-fatt ghadhom jeżistu xi ittri li baghat lill-Papa Damasus I li fihom heġġu biex jikkundanna kull ereżija li tiffaċċa, mhux biss fil-Punent, imma fil-Knisja kollha. Il-hidma bla waqfien fid-djoċesi tiegħu, is-sagrificċji li kien jagħmel, flimkien ma' marda fil-fwied wasslu biex Bażilju miet fl-età ta' madwar 50 sena, fl-1 ta' Jannar 379. Baqa' maghruf bhala wiehed mill-ikbar qaddisin ta' l-ewwel sekli tal-Knisja, u ġie ddikjarat Duttur tal-knisja għal hafna kitbiet li halla dwar id-duttrina tat-Trinità. Il-festa tiegħu tiġi ċcelebrata fit-2 ta' Jannar.

Il-knisja ta' San Bażilju nistghu nighidu li hija teżor Imqabbi f'kull sens; minhabba l-qedem tagħha, minhabba l-arkitettura normanna li fiha, l-unicità tad-dedikazzjoni tagħha f'pajjiżna, kif ukoll minhabba l-fatt li serviet għal diversi snin bhala l-knisja parrokkjali ta' l-Imqabba. Hawnekk tajeb li niċċaraw punt li spiss jithalla barra. Il-parroċċa ta' l-Imqabba kienet minn dejjem iddedikata lill-Assunta minkejja li fl-ewwel snin il-knisja parrokkjali kienet provizorjament dik ta' San Bażilju. Meta seba' Mqabbin missirijietna għamlu s-supplika ta' l-1595, ix-xewqa tagħhom kienet li l-knisja l-antika ta' l-Assunta ssir parroċċa. Dan jidher ċar mill-kundizzjonijiet li għamlu lill-Isqof Tumas Gargallo fil-petizzjoni li pprezentawlu:

Huma wegħdu li johorġu hames skudi fis-sena biex iżommu jixgħel il-lampier



Il-kappella ta' San Basilju u San Mikiel li jinsabu fl-Imqabba, wara li ġew restawrati.

ta' quddiem is-Sagrament fil-knisja ta' l-Assunta, u li johorġu wkoll 16-il skud u 6 irbajja fis-sena għall-manteniment ta' dak li jinhatar bhala kappillan jew kurat tal-knisja li kienet sejra tiġi ddikjarata parroċċa. ġ...h Imma l-flus ma kinux se johorġuhom jekk **il-knisja ta' l-Assunta ta' l-Imqabba** ma tinqatax għal kollox minn dik ta' Birmiftuh. Is-somma mwiegħda kienet sejra tohroġ kull sena **nhar il-festa ta' Santa Marija Assunta**, jiġifieri fil-15 ta' Awissu.²

Għal raġunijiet ta' pastorali, l-Isqof waqqaf il-parroċċa taht il-patroċinju li għadha żżomm sal-lum, dak ta' Santa Marija,³ imma ordna biex il-knisja ta' San Basilju, peress li kienet l-ikbar wahda, tintuża bhala l-knisja ewlenija sakemm tinbena knisja akbar iddedikata lill-patrona tar-rahall.

Il-bidu tad-devozzjoni fl-Imqabba lejn dan il-qaddis kbir tal-Knisja Orjentali mhux magħruf. Hemm min jahseb li xi nies barranin harbu minn pajjiżhom fiż-żminijiet tan-nofs meta l-Musulmani kienu qed jidhlu fl-Ewropa, sabu r-refuġju f'Malta fl-inhawi ta' l-Imqabba, u bnew knisja lill-qaddis

li kienu jqimu f'pajjiżhom.


Minn studji li saru f'dwan l-ahhar snin nafu li din il-knisja kienet diġà teżisti fis-sena 1486. Kienet iżghar milli hi llum – fil-fatt dak li llum nafuh bhala 'l-artal tal-ġenb', oriġinarjament kien l-artal prinċipali, u l-bieb ta' quddiemu, li llum jagħti għall-kamrun, qabel kien il-bieb ewlieni li jagħti għat-triq. Tkabbret diversi drabi, l-ahhar darba kien fl-1515, meta hadet il-forma li għandha llum.

Mill-viżti pastorali li saru matul is-sekli, nistghu nibnu hjiel dwar l-istorja ta' din il-knisja, l-unika wahda f'Malta ddedikata lil dan il-qaddis. Nafu li fl-1575 fuq l-artal maġġur kien hemm ikona ċkejna, li nassumu kienet tirrappreżenta lil dan il-qaddis. Il-knisja kienet fqira hafna. Fiha kienet tiġi ċċelebrata quddies fil-Hdud u l-festi u fl-14 ta' Ġunju⁴ kienet tiġi ċċelebrata festa devozzjonali f'għieh il-qaddis patron. Nafu li f'dan iż-żmien kellha wkoll xi altari laterali li ma setax isir quddies fuqhom.

L-unika viżta pastorali li saret meta din il-knisja kienet mghollija għal għieh ta' knisja parrokkjali, kienet fis-7 ta' Diċembru 1600, fi żmien l-isqof Gargallo. F'daż-żmien il-knisja kellha

fonti tal-magħmudija hdejn il-bieb ta' barra, pissidi ta' l-injam indurat, tabernaklu xieraq ta' l-injam u kwadru titulari ġdid bi tliet lampieri quddiemu.⁵ Il-kwadru titulari kien ikona fuq l-injam, trittiku ta' stil Bizantin, li fiha kien juri lill-Madonna fiċ-ċentru, waqt li fil-ġnub tagħha kien hemm San Basilju u San Ġuzepp. Hemm min jahseb li l-fatt li l-Madonna kienet tpoġġiet fiċ-ċentru tal-kwadru titulari jixhed, li minkejja li l-knisja kienet iddedikata lil San Basilju, il-festa prinċipali kienet wahda tal-Madonna, presumibilmment ta' Santa Marija. Manuskrutt antik li jinsab fil-Biblijoteka Nazzjonali jagħti xi dettalji dwar dan il-kwadru: il-Madonna kellha fi hdanha lil Ġesù bambin u f'idha x-xellugija kienet qieghda żżomm palma, waqt li fuqha kien hemm jidher il-Missier Etern. Taht San Basilju kien hemm miktub "*Basili Magni Episcopi*" waqt li taht San Ġuzepp kien hemm "*Joseph Confessoris Spon B.M.V.*". Taht il-Madonna mbagħad kien hemm "*DE Auxilis Istam pinxit. Anno. DML 1584*". B'hekk nafu li din l-ikona kienet tas-seklu sittax, u li żgur mhux l-istess kwadru titulari li jissemma fl-1575.

Il-viżta tghidilna wkoll li kien hemm żewġ altari ohra. Dak tax-xellug kien iddedikat lill-Madonna tar-Rużarju, mogħni b'pittura, b'lampier u tiżjin iehor. Fuq dan l-artal fl-1596 kienet twaqqfet il-fratellanza tal-Madonna tar-Rużarju, l-ewwel fratellanza fir-rahall tagħna, li kienet ukoll l-ewlenija fit-tixrid ta' devozzjoni vera lejn il-Madonna. Kienet torganizza purċissjoni fl-ewwel



Il-kappella ta' San Basilju minn ġewwa

Hadd ta' kull xahar, u fil-festa tal-Madonna tar-Rużarju, fl-ewwel Hadd ta' Ottubru. L-artal tal-lemin kien iddedikat lill-Viżitazzjoni tal-Madonna lil Santa Elizabetta, u kellu wkoll pittura.

Eżattament hmistax-il sena u jumejn wara, nhar id-9 ta' Diċembru 1615, saret viżta pastorali mill-isqof il-ġdid ta' Malta, Baldassare Cagliares, l-ewwel isqof Malti wara l-1299. Is-sede parrokkjali kienet diġà giet trasferita fil-knisja l-ġdida ddedikata lil Santa Marija Assunta, u minhabba f'hekk il-knisja ta' San Bażilju kienet tilfet hafna mill-importanza li kellha. Madankollu makinitx mitluqa. Bastjan Schembri kien jiehu hsieb jixghel il-lampier⁶ ta' quddiem il-kwadru titolari, li kien ghadu dak it-trittiku Bizantin, kif ukoll biex jorganizza l-quddiesa tal-festa ta' San Bażilju. Ma nafux sewwasew x'sar minn din l-ikona. Jidher illi baqghet tokkupa l-post bhala kwadru titolari sakemm saret il-pittura li hemm illum fl-1677. Wara, dan tpoġġa fuq wiehed mill-altari tal-ġenb. Dan nafuh għax jissemma fil-manuskritt li semmejt ftit ilu. Hija tassew hasra li dan it-trittiku ntilef.

L-artal tar-Rużarju u l-fratellanza kienu trasferiti għall-parroċċa, għalhekk ma kinux għadhom jeżistu fil-knisja ta' San Bażilju. L-artal u l-kwadru tal-Viżitazzjoni kienu għadhom hemm u jgawdu ċerta devozzjoni. Dan tneħħa u ttiehed fil-knisja parrokkjali xi żmien wara din il-viżta.

Wara dan ma sarux aktar viżti pastorali f'din il-knisja. L-użu tagħha jidher li baqa' għaddej kontinwament għall-quddies. Fil-pesta ta' l-1675 il-knisja u z-zuntier tagħha servew ta' ċimiterju. Fost il-vittmi ta' din il-marda qalila kien hemm il-kappillan ta' dak iż-żmien Dun Dumink Pace flimkien ma' żewġ sacerdoti oħra: Dun Valerju Zammit u Dun Luqa Zammit. It-tlieta jinsabu midfunin fil-knisja ta' San Bażilju u l-monument li naraw fuq iz-zuntier, magħmul fl-1677, huwa mafkar f'ġieghom. Fl-



Mafkar fuq iz-zuntier magħmul fl-1677.

istess sena sar il-kwadru titolari li naraw illum. Dan iġib fil-parti ta' fuq tiegħu lis-Santissima Trinità; fuq in-naħa tal-lemin tagħhom hemm Ommna Marija tal-Grazzji bil-halib hierēg minn sidirha; fuq in-naħa tax-xellug hemm xbieha tal-Patrijarka San Ġuzepp. Dan jidher bil-qieghda fuq l-ishab b'id fuq sidru u bl-oħra jzomm il-bastun tal-ġilju. Il-harsa ta' għajnejh hija mwahhla fuq Marija, li tinsab bi drittu fin-naħa l-oħra tal-kwadru. Artistikament dawn iż-żewġ figuri huma riflessjoni perfetta ta' xulxin, sew fil-qagħda kif ukoll fl-ilbies. Fil-parti t'isfel imbagħad naraw lil San Bażilju Isqof fuq il-lemin u lil San Rokku fuq ix-xellug, u bejniethom hemm l-erwieh tal-Purgatorju. Fil-pajsagġ li jidher bejn dawn il-figuri, fejn hemm tiċrita kerha fit-tila, jidhru xi nies qed jittrasportaw l-iġsma ta' dawk li mietu bil-pesta. Oriġinarjament dan kien imdenel fin-niċċa normanna li hemm fil-hajt, iżda meta tpoġġa l-altar tal-ġebel li hemm illum, fil-bidu tas-seklu XX, peress li dan kien kbir wisq, għatta sew il-pittura, li allura nqalghet u tpoġġiet fuq l-altar isserrah mal-hajt.

Fi żmien l-imblokk tal-Franċiżi, il-ġuh u l-ghaks ġab miegħu hafna mard u b'konsegwenza ta' hekk

in-numru ta' l-imwiet żdied hafna. Il-Kungress Nazzjonali ordna biex fejn hu possibbli ma jibqghux jindifnu nies fil-knejjes parrokkjali biex forsi l-mixxa ta' l-epidemija tonqos. Peress li fl-Imqabba ma kienx hawn ċimiterju, għal xi żmien reġa' ntuża z-zuntier ta' San Bażilju biex fil-jindifnu l-mejtin. Bejn April u Settembru 1799 hemm indifnu 21 persuna, li ismijethom għadhom jinsabu f'manuskrutt fl-arkivju parrokkjali.⁷

Sal-bidu tas-Seklu XX nhar l-ewwel tas-sena kienet issir purċissjoni devozzjonali li kienet titlaq mill-knisja parrokkjali, iżżur il-knejjes tad-Duluri u ta' Santa Katarina u tispicċa fil-knisja ta' San Bażilju, fejn kienet issir quddiesa solenni bil-kant li kienet tispicċa bit-*Te Deum*. Il-ghada mbagħad, fil-festa liturgika tal-qaddis patrun ta' din il-knisja, kien ikun hemm quddiesa kantata solenni oħra b'suffraġju tal-mejtin u kienu jitbierku l-oqbra ta' fuq iz-zuntier. Qabel ma l-Imqabba saret parroċċa, il-purċissjoni ta' l-ewwel tas-sena kienet titlaq mill-matrici u tispicċa f'San Bażilju.⁸

L-ewwel lezzjonijiet tad-duttrina nisranija mill-membri tal-MUSEUM, li bdew isiru fl-Imqabba f'Mejju 1932 għall-bniet u f'Novembru ta' l-istess sena għas-subien, kienu jsiru f'din il-knisja antika, sakemm is-superjura Tereza Ghigo tat post hdejn id-dar tal-familja tagħha Triq San Bażilju.⁹

Fi żmien il-gwerra, wara li ntlaqtet il-knisja minn bomba Germaniża, il-knisja ta' San Bażilju reġghet serviet bhala s-sede ufficjali



L-artal oriġinali



Parti mill-bieb oriġinali tal-kappella ta' San Bażilju

tal-parroċċa ghal xi xhur, sakemm inbena hajt li qata' l-parti l-imġarrfa mill-kursija u setgħet tintuża din mill-ġdid. Fid-9 ta' Awissu 1942, eżattament erba' xhur wara li waqgħet il-knisja, f'*air raid* li sar fil-ghodu kmieni, saret xi hsara fis-saqaf ta' din il-knisja, li b'miraklu baqgħet wieqfa.¹⁰

Wara dan intużat mill-ġdid bhala l-knisja ewlenija bejn is-16 u t-18 ta' Awissu 1958 minhabba li l-knisja parrokkjali kienet ingħalqet ghal tlett ijiem wara l-festa ta' Santa Marija minhabba xi nkwiet li nqala' bejn ir-reffiġha tal-vara titulari b'konsegwenza ta' polemika li kienet inqalghet sena qabel u li komplet tikber minhabba nuqqas ta' qbil serju bejn il-kazin u l-kappillan Dun Ġerald Mangion.¹¹ F'nofs dawk it-tlett ijiem, nhar is-17 ta' Awissu 1958, fil-knisja ta' San Bażilju (flok fil-knisja parrokkjali) saret il-quddiesa ta' radd il-hajr ta' P. Joseph M. Ghigo SJ li kien ordnat saċerdot sena qabel.¹²

Jien niftakar din il-knisja tintuża għall-quddiesa tat-tfal kull nhar ta' Hadd fit-8:15. Din twaqqfet mill-kappillan Dun Joe Bartolo.



Skultura fil-kappella ta' San Bażilju

Ghadha tintuża għall-quddies fil-festa titulari ta' Santa Marija u fil-festa tal-Madonna tal-Ġilju biex żgur kulhadd ikollu ċans jattendi għall-quddies f'dawn il-ġranet speċjali. F'okkażjonijiet speċjali marbutin ma' anniversarji tal-parroċċa u mal-festa ewlenija ta' l-Assunta, fit-tranzulazzjoni ta' lejlet il-festa, ir-relikwija tal-


Madonna tingabar mill-knisja ta' San Bażilju. Din hija tradizzjoni li messha ssir in-norma ta' kull sena, l-ewwel nett għax permezz tagħha, b'mod simboliku, nfakkru l-ġieħ li kellha din il-knisja antika bhala l-knisja parrokkjali, u t-tieni għax fl-opinjoni tiegħi ma tagħmilx sens li fi tranzulazzjoni solenni nohorgu mill-bieb tal-ġenb u nidhlu mill-bieb ewlieni ta' l-istess knisja!

Bhala arkitektura din il-knisja hija tassew ġawhra medjevali, 'il-vera ruh ta' l-arkitektura ekkleżjastika tar-rahall'.¹³ Fost l-elementi uniċi li nsibu fiha nistgħu nsemmu t-tieqa f'ghamla ta' rota fuq il-bieb prinċipali, mahduma apposta biex iddawwal aktar il-knisja minn gewwa. Minn gewwa għandha forma rettangolari b'diversi arkati ppuntati – il-varjazzjonijiet fihom jixhdu d-diversi fazijiet tat-tkabbir tal-knisja. L-istil tagħhom, kif ukoll tal-hnejja ornamentali li naraw mal-faċċata tal-knisja minn barra jixhdu l-influenza tan-Normanni li kienu jghixu fi Sqallija fis-sekli tan-nofs. Il-bieb oriġinarjament kien wiehed antik idur fuq għarqubu, skond l-istil li kienu jużaw għall-knejjes sekli ilu. B'xorti hażina, htija ta' nuqqas ta' apprezzament lejn il-wirt kulturali tar-rahall mill-kappillani ta' l-imghoddi, dan il-bieb tneħħa u nqered madwar erbghin sena ilu.

Żball serju iehor li sar fl-istess żmien kien meta tneħħiet iċ-ċangatura oriġinali tal-paviment biex flokha tpoġġa madum isfar

li ma kienx jixraq għal knisja ta' preġju bħal din. Wara r-restawr li sar matul din is-sena, dan il-madum tneħħa u reġgħet tpoġġiet ċangatura ġdida bħal dik li kien hemm qabel.

Hdejn din il-knisja fis-sena 1887 inbena wkoll kamrun, li fl-istil tiegħu jixbah il-binja tal-knisja ta' San Mikiel. Dan il-bini saritlu hafna hsara minhabba li kien jintuża biex fih jintrefa' l-armor tal-festa titulari. L-użu ta' bini ekkleżjastiku bhala mahżen ta' l-armor tal-festi titulari mhux xi haġa li nsibuha fl-Imqabba biss. Din id-drawwa żbaljata kienet bdiet minhabba li oriġinarjament l-armor ta' barra tal-festa titulari kien tal-knisja. Kien wara li nholqu l-kazin li l-armor żdied u ma' dak li kien proprjetà tal-knisja sar armor iehor.



It-titular ta' San Bażilju

San Mikiel u l-knisja tiegħu

Ladarba San Mikiel huwa arkanġlu, ma nistgħux nagħtu bijografija tiegħu. Imma nistgħu nagħtu hjiel tal-kult tiegħu fil-Knisja, speċjalment dak marbut mad-dehra tiegħu li sehhet fis-seklu VI, fuq l-gholja tal-Gargano fin-nofsinhar ta' l-Italja. It-tradizzjoni tghid li l-Arkanġlu deher u ordna li fuq dik l-gholja tinbena knisja f'ġieħu. Dehra ohra ta' dan l-anglu hija magħrufa fost l-Insara tar-rit Grieg, li jghidu li fl-ewwel seklu San Mikiel deher f'Khonas biex jiggieled kontra l-pagani li ppruwaw jeqirdu knisja ddedikata lilu billi dawru l-kurrent ta' xmara għal fuqha. Mikiel qasam blata

b'sajjetta u dawwar ir-rotta tax-xmara, li minn dak iż-żmien saret mirakoluża.

Ismu bl-Ebrajk ifisser "Min hu bhal Alla?" Il-Knisja, skond il-kitbiet li nsibu fl-Apokalissi, tghallimna li Mikiel huwa l-mexxej ta' l-armata tal-ġenna, u li kien hu li mexxa l-gwerra konta Luċifru u l-aṅġli tiegħu. Hafna qaddisin kienu devoti ta' dan l-arkanġlu, fosthom anke San Ġorġ Preca, li ghamlu protettur tas-Socjetà li waqqaf. Huwa l-aṅġlu protettur ta' l-Art Imqaddsa u l-qima tiegħu hija komuni fost l-Insara, il-Lhud u l-Musulmani! Hemm diversi leġġendi li jgħidu li San Mikiel hareġ ilma mirakoluż mill-blat f'Kairotopa, f'Khonas, fil-Pizja u fil-Bitinja - b'hekk San Mikiel huwa meqjum minna l-insara bhala tabib divin li jġib il-fejqa lill-morda.

Il-knisja ta' San Mikiel, mibnija tmiss mal-knisja ta' San Bażilju u tinferd magħha, mhix antika daqsha. Originarjament kien hemm knisja oħra ddedikata lil dan l-arkanġlu mibnija madwar is-sena 1550,¹⁴ li tissemma fil-viżta pastorali ta' Dusina fl-1575. Din kienet nieqsa minn kollox – il-festa kienet issir mir-renti ta' biċċa art f'Ta' Sbiegi. Minn dawn ir-renti wkoll kien jinżamm mixgħul lampier u kienet tingħata xi għajjnuna lill-foqra.¹⁵ Fil-viżti pastorali li saru wara, din il-knisja bil-kemm tissemma, forsi għax kienet intelqet jew twaqqgħet.

Dik li hemm illum tlestiet fis-sena 1669, bhalma tghid irhama kammemorattiva fuq il-hajt tal-bieb prinċipali. Il-prokuratur li ha hsieb jibniha mill-ġdid kien Gio Andrea Zammit.¹⁶ Mal-faċċata ta' din il-knisja, f'tieqa artifiċjali, naraw skultura ta' salib imdawwar b'xi ċrieki fl-isfond ta' salib akbar. Ftit huma l-knejjes antiki bhal din li għandhom tiżġin simili.


Mill-viżta pastorali ta' l-Isqof

Paolo Alpheran de Bussan nafu li fis-26 ta' Mejju 1729 dan l-Isqof ordna li din il-knisja tagħti 25 skud mir-renti tagħha biex jgħinu fil-hlas tas-sedji tal-kor għall-knisja parrokkjali.¹⁷

Fl-1852 ġiet eretta f'din il-knisja l-Kongregazzjoni ta' San Mikiel Arkanġlu.¹⁸

Minn ġewwa għandha forma tawwalija. Il-hitan ma fihom l-ebda disinn jew tiżġin. Is-saqaf hu magħmul minn hnejjet tondi.

Bla dubju, l-aktar haġa li tiġbed l-attenzjoni f'din il-knisja hija l-prospettiva tal-kwadru titolari. Fil-prospettiva ta' mal-ġnub ta' l-altar tal-ġebel hemm xi disinji skulturati. Dawn jinbidlu f'żewġ kuruni,



Il-kappella ta' San Mikiel

wahda fuq kull naha ta' l-ixaffa ta' fuq l-altar. Id-disinn ikompli f'żewġ kolonni foloz imdawwrin b'żewġ skrolli mibrumin. Fuq dawn imbagħad naraw faxx ta' skulturi floreali b'kerubin fin-nofs – dan jixbah hafna lill-kerubini li nsibu fil-prospettivi ta' l-artali tal-knisja parrokkjali. Fuq nett naraw hnejja maqsuma, kollha skultura, b'salib fin-nofs.

Imma jekk il-prospettiva hija sabiha, il-pittura li thaddan ma

tagħmilha ebda għajb. Il-kwadru ta' San Mikiel niftakru kollu tbajja u tiċrit, b'daqqa ta' xi gandlier eżatt fuq ras ix-xitan. Ir-restawr li sarmill-kumpanija Re-coop tassew reġa' ta lil dan il-kwadru l-ġmiel li kellu dari. L-arkanġlu jidher f'qagħda glorjuża bi ġwenhajt miftuhin u bi hwejjġu mtajjrin qieghed jirfes fuq ix-xitan, b'xabla f'idu lest biex isawwtu biha. Dettalji interessanti li rari ssibhom f'pitturi oħrajn ta' dan l-arkanġlu huma l-fatt li hu liebes elmu f'rasu, li għandu katina f'idu li biha huwa mrazżan ix-xitan u li x-xabla li għandu hija xabla tal-metall, mhux tan-nar kif is-soltu tkun f'rappreżentazzjoni simili.

L-artist li għamel din l-opra u d-data meta saret m'humix magħrufin. Ladarba meta sar ir-restawr tal-pittura deher ċar li t-tila ma kinitx miżjuda jew imnaqqsqa biex tidhol fil-gwarniċ tal-ġebel. Jidher li saret wara li l-knisja nbiet kif inhi. Bhala stil tixbah il-barokk tat-tmiem tas-seklu XVII, fejn l-awqa esponent kien Mattia Preti.

Id-devozzjoni ta' l-Imqabbin lejn dan l-arkanġlu tidher ċar mill-popolarità li kienet tgawdi din il-knisja u mit-tliet statwi tiegħu li nsibu fit-toroq ta' rahalna. Fiha kien hemm ukoll diversi pitturi *ex voto* li nsterqu matul is-snin,¹⁹ u li minnhom għad baqa' wahda biss u llum tinsab fl-uffiċċju parrokkjali.

Għal hafna snin matul is-seklu għoxrin din il-knisja kienet mahżen ta' l-imbarazz, li f'nofsu kien hemm ukoll xi affarijiet ta' preġġu, bhal ngħidu ahna l-pulptu li kien sar fl-1897 minn Savier Oliva mill-Isla, fuq id-disinn ta' Nikola Zammit u thallas minn żewġ Imqabbin: Dun Ewġenju Mallia u P. Pawl Galea. Kien sewa £18.²⁰ Hija x-xewqa ta' diversi Mqabbin anzjani u ta' oħrajn li japprezzaw il-patrimonju ta' rahalna li dan il-pulptu jerga' jjeħu postu fil-knisja, jew almenu

li jithalla f'post prominenti fil-knisja ta' San Bażilju jew ta' San Mikiel fejn jista' jitgawda minn min jidhol. Dwar dan, iżda ma hemm xejn konfermat u l-futur ta' dan il-pulptu għadu mhux deċiż.

B'xorti tajba din il-knisja ma għaddietx minn bdil strutturali u għadna nistgħu ngawduha kif kienet meta nbriet, bl-art u l-bieb originali.

Haġa ta' l-iskantament din il-knisja f'it li xejn tisemma fil-pubblikazzjonijiet li saru dwar l-istorja artistika ta' rahlana. Forsi għax dejjem eżistiet fiddell tal-knisja ta' San Bażilju, li bħalma rajna, tgawdi importanza straordinarja.

Gheluq

Issa li rajna dawn iż-żewġ knejjes jiġu restawrati u miftuhin mill-ġdid, forsi nistgħu nibdew biex ninteressaw ruhna aktar fil-wirt li għandna u li jekk ma niehdux hsiebu nitilfuh darba għal dejjem. L-ewwel pass importanti li sar kien fis-7 ta' Jannar 1997 meta dawn il-knejjes, flimkien ma' bini iehor fl-Imqabba, fosthom il-knisja parrokkjali ta' l-Assunta u t-Torri Vincenti, ġew skedati bhala l-aktar bini importanti fir-rahall u li għall-ebda raġuni ma tista' ssir xi bidla fl-istruttura tagħhom. Il-pass ta' wara kien li jiġu rrestawrati b'mod xieraq, kif fil-fatt ġew.

U issa xi jmiss? Għaxar snin ilu kien il-hsieb tal-kappillan Dun Joe Bartolo li jibdel dawn iż-żewġ knejjes flimkien mal-kamrun



Skultura li tinsab fil-kappella ta' San Mikiel.

f'mużew żgħir tal-parroċċa. Dan nista' nġhidu għax l-ex kappillan kien qaluli personalment. Dan kien ukoll il-parir ta' esperti ta' l-arti, bħalma nsibu miktub fil-ktieb *L-Imqabba mal-medda taż-żmien*.²¹ Li kieku dan isehh, fi spazju żgħir inkunu nistgħu npoġġu l-wirt artistiku u sagra tal-parroċċa tagħna, b'mod li jkun jista' jitgawda matul is-sena kollha, mhux biss fil-ġranet tal-festi meta ċerti teżori li s-soltu jkunu maqfulin jintramaw fil-knisja. Esibizzjoni permanenti mghassa tajjeb ta' vestwarju antik kif ukoll ta' pitturi antiki u forsi xi oġġetti tal-fidda żgur li tkun ferm aktar adatta mill-mod irresponsabbli li bih dawn l-istess oġġetti jiġu armati fil-knisja u jithallew fil-beraħ bla ma jkun hemm hadd għassa magħhom!

Iż-żmien li dawn iż-żewġ knejjes jibqgħu jintużaw bhala knejjes għadda. Biss ninsab ċert li jekk il-kleru u l-poplu naghmlu sforz komuni biex insibulhom użu dinjituż, igawdi kulhadd u dawn iż-żewġ gawhar ma ntellfulhom xejn mill-preġju li jisthoqqilhom.

Riferenzi

- ¹ Il-monaċi ċenobiti jgħixu hajja ta' eremiti (maqdughin mid-dinja barra mill-monasteru), imma jgħixu wkoll bhala komunità. Minkejja li s-silenzju u l-kontemplazzjoni huma r-regola prinċipali, ikollhom mumentu ta' rikreazzjoni u talb flimkien.
- ² ALEXANDER BONNICI, Lejn l-erezzjoni tal-parroċċa fl-Imqabba fl-1598, minn L-Imqabba mal-medda taż-żmien, Malta 1998, 31.
- ³ L-istorjografu Mqabbi Dun Lawrenz Zammit jgħidilna li l-Isqof Gargallo "għazel mil Matric ta' Birmiftuh il-Cnisja tal Imkabba u għamilgħa Parrocchia ġdida għaliha, taht ittitolu tal Assunzjoni ta' Maria V." Minn Descrizjoni storica tal Cnisia Parrocchiali tal Imkabba, Malta 1927, 9.
- ⁴ Din hija d-data li fiha, skond it-tradizzjoni, Bażilju ġie ordnat saċerdot.
- ⁵ Arkivju tal-Kurja Arċiveskovili, Viżiti Pastoral, VII (Gargallo), ff 327-328.
- ⁶ Din id-darba jissemma lampier wiehed, mhux aktar tlieta.
- ⁷ JOSEPH ABDILLA, Il-kappillan Caraffa ta' l-Imqabba u l-imblokk tal-Franċiżi minn L-Imqabba mal-medda taż-żmien, Malta 1998, 101.
- ⁸ LAURENZ ZAMMIT, Descrizjoni storica tal Cnisia Parrocchiali tal Imkabba, Malta 1927, 30-31.
- ⁹ CARMEN LIA, Qawmien ġdid wara t-tieni gwerra minn L-Imqabba mal-medda taż-żmien, Malta 1998, 194.
- ¹⁰ CHARLES FARRUGIA, L-Imqabbin jgħixu żmien il-gwerer u l-emigrazzjoni minn L-Imqabba mal-medda taż-żmien, Malta 1998, 171.
- ¹¹ CARMEN LIA, Festa kbira tal-każin fl-1960, Programm tal-festa ta' Santa Marija 1999, Malta, 71
- ¹² JOSEPH M. GHIGO, Monumenti xhieda tal-qima tal-poplu minn L-Imqabba mal-medda taż-żmien, Malta 1998, 48.
- ¹³ EMMANUEL FIORENTINO, Il-pittura tal-knejjes ta' l-Imqabba minn L-Imqabba mal-medda taż-żmien, Malta 1998, 77.
- ¹⁴ JOSEPH M. GHIGO, ibid.
- ¹⁵ ALEXANDER BONNICI, op. cit, 28
- ¹⁶ LAURENZ ZAMMIT, op.cit, 35
- ¹⁷ Ibid., 27.
- ¹⁸ Ibid., 28.
- ¹⁹ Tagħrif mgħoddi minn Tereza Debattista fil-25 ta' Mejju 2007.
- ²⁰ LAURENZ ZAMMIT, op. cit., 29.
- ²¹ Paġna 76, kumment ta' Dr Emmanuel Fiorentino



Il-pulptu li nħadem fl-1897.